

## स्थानीय विकास प्रशिक्षण प्रतिष्ठान ऐन, २०४९

लालमोहर र प्रकाशन मिति

२०५०।२।३२

### ऐन संशोधन गर्ने ऐन

गणतन्त्र सुदृढिकरण तथा केही नेपाल

कानून संशोधन गर्ने ऐन, २०६६<sup>१</sup>

### प्रमाणिकरण र प्रकाशन मिति

२०६६।१।०।७

२०५० सालको ऐन नं. १२

<sup>२</sup>  
.....

**प्रस्तावना** : स्थानीय विकासको कार्यसँग सम्बन्धित स्थानीय निकायहरूको प्रशासनिक एवं व्यवस्थापन सम्बन्धी दक्षता अभिवृद्धि गर्ने उद्देश्यले त्यस्ता निकायहरूमा संलग्न व्यक्तिहरूलाई योजनावद्ध तरिकाले प्रशिक्षणको व्यवस्था गर्न स्थानीय विकास प्रशिक्षण प्रतिष्ठानको स्थापना र सञ्चालन गर्ने सम्बन्धमा कानुनी व्यवस्था गर्न वाञ्छनीय भएकोले,

श्री ५ महाराजाधिराज वीरेन्द्र वीर विक्रम शाहदेवको शासनकालको बाईसौं वर्षमा संसदले यो ऐन बनाएको छ ।

१. **संक्षिप्त नाम र प्रारम्भ**: (१) यस ऐनको नाम “स्थानीय विकास प्रशिक्षण प्रतिष्ठान ऐन, २०४९” रहेको छ ।

(२) यो ऐन नेपाल सरकारले नेपाल राजपत्रमा सूचना प्रकाशन गरी तोकेको मितिदेखि प्रारम्भ हुनेछ ।<sup>३</sup>

२. **परिभाषा**: विषय वा प्रसङ्गले अर्को अर्थ नलागेमा यस ऐनमा,-

(क) “प्रतिष्ठान” भन्नाले दफा ३ बमोजिम स्थापना भएको स्थानीय विकास प्रशिक्षण प्रतिष्ठान सम्भन्नु पर्छ ।

(ख) “परिषद्” भन्नाले दफा ७ बमोजिम गठन भएको परिषद् सम्भन्नु पर्छ ।

<sup>१</sup> यो ऐन संवत् २०६५ साल जेठ १५ गतेदेखि लागु भएको ।

<sup>२</sup> गणतन्त्र सुदृढिकरण तथा केही नेपाल कानून संशोधन गर्ने ऐन, २०६६ द्वारा भिकिएको ।

<sup>३</sup> यो ऐन संवत् २०५० साल असोज ४ गतेदेखि लागू हुने गरी तोकेको । (ने.रा.प. २०५०।६।४)

- (ग) “समिति” भन्नाले दफा १० बमोजिम गठन भएको सञ्चालक समिति सम्भन्नु पर्छ ।
- (घ) “कार्यकारी निर्देशक” भन्नाले दफा १२ बमोजिम नियुक्त भएको वा तोकिएको प्रतिष्ठानको कार्यकारी निर्देशक सम्भन्नु पर्छ ।
- (ङ) “प्रशिक्षण केन्द्र” भन्नाले ग्रामीण विकास प्रशिक्षण केन्द्र, नगर विकास प्रशिक्षण केन्द्र तथा महिला विकास प्रशिक्षण केन्द्र सम्भन्नु पर्छ ।
- (च) “तोकिएको” वा “तोकिए बमोजिम” भन्नाले यो ऐन अन्तर्गत बनेको नियममा तोकिएको वा तोकिए बमोजिम सम्भन्नु पर्छ ।
३. **प्रतिष्ठानको स्थापना:** स्थानीय विकास कार्यसँग सम्बन्धित स्थानीय निकायहरूको प्रशासनिक एवं व्यवस्थापकीय विषयमा उच्चस्तरीय प्रशिक्षणको व्यवस्था गरी स्थानीय स्तरमा ती निकायहरूको संस्थागत विकासमा सघाउ पुऱ्याउन स्थानीय विकास प्रशिक्षण प्रतिष्ठानको स्थापना गरिएको छ ।
४. **प्रतिष्ठान संगठित संस्था हुने:** (१) प्रतिष्ठान अविच्छिन्न उत्तराधिकारवाला एक स्वशासित र संगठित संस्था हुनेछ ।
- (२) प्रतिष्ठानको सबै काम कारवाहीको निमित्त एउटा छुट्टै छाप हुनेछ ।
- (३) प्रतिष्ठानले व्यक्ति सरह चल अचल सम्पत्ति प्राप्त गर्न, उपभोग गर्न, बेचबिखन गर्न वा अन्य किसिमले व्यवस्था गर्न सक्नेछ ।
- (४) प्रतिष्ठानले व्यक्ति सरह आफ्नो नामबाट नालिस उजूर गर्न र प्रतिष्ठान उपर पनि सोही नामबाट नालिस उजूर लाग्न सक्नेछ ।
५. **प्रतिष्ठानको कार्यालय:** (१) प्रतिष्ठानको मुख्य कार्यालय काठमाडौं उपत्यकामा रहनेछ ।
- (२) प्रतिष्ठानले आवश्यकतानुसार नेपाल <sup>४</sup>..... को पाँच विकास क्षेत्रको कुनै स्थानमा ग्रामीण विकास प्रशिक्षण केन्द्र, नगर विकास प्रशिक्षण केन्द्र तथा महिला विकास प्रशिक्षण केन्द्र स्थापना गर्न सक्नेछ ।
६. **प्रतिष्ठानको उद्देश्य:** प्रतिष्ठानको उद्देश्य देहाय बमोजिम हुनेछ -

<sup>४</sup> गणतन्त्र सदृढिकरण तथा केही नेपाल कानून संशोधन गर्ने ऐन, २०६६ द्वारा भिकिएको ।

- (क) स्थानीय विकास कार्यसँग सम्बन्धित स्थानीय निकायका व्यक्तिहरुको लागि आवश्यक पर्ने प्रशिक्षणको व्यवस्था गर्ने,
- (ख) प्रशिक्षण केन्द्रद्वारा सञ्चालन गरिने प्रशिक्षण कार्यक्रम सम्बन्धी अनुसन्धान गर्ने,
- (ग) प्रशिक्षण केन्द्रद्वारा सञ्चालन गरिने प्रशिक्षण कार्यक्रमलाई बढी उपयोगी तुल्याउन तथा प्रशिक्षण सामग्री तयार गर्नको लागि समस्यामूलक अनुसन्धान, परामर्श सेवा तथा सूचना सेवा सम्बन्धी कार्यक्रमहरु सञ्चालन गर्ने ।

७. **परिषद्को गठन:** (१) प्रतिष्ठानको सर्वोच्च निकायको रूपमा देहाय बमोजिमका अध्यक्ष, उपाध्यक्ष तथा सदस्यहरु रहेको परिषद्को गठन हुनेछ -

- (क) स्थानीय विकास मन्त्री वा राज्य मन्त्री - अध्यक्ष
- (ख) स्थानीय विकास सहायक मन्त्री - उपाध्यक्ष
- (ग) 5 .....
- (घ) राष्ट्रिय योजना आयोगका सदस्य (स्थानीय विकास हेर्ने) - सदस्य
- (ङ) सचिव, अर्थ मन्त्रालय - सदस्य
- (च) सचिव, स्थानीय विकास मन्त्रालय - सदस्य
- (छ) सचिव, शिक्षा, संस्कृति तथा समाज कल्याण मन्त्रालय - सदस्य
- (ज) सचिव, आवास तथा भौतिक योजना मन्त्रालय - सदस्य
- (झ) सचिव, सामान्य प्रशासन मन्त्रालय - सदस्य
- (ञ) जिल्ला विकास समितिका सभापतिहरु मध्ये पाँच विकास क्षेत्रबाट एक एक जना गरी नेपाल सरकारबाट मनोनित पाँचजना सभापतिहरु - सदस्य

<sup>5</sup> गणतन्त्र सदृढिकरण तथा केही नेपाल कानून संशोधन गर्ने ऐन, २०६६ द्वारा भिकिएको ।

- (ट) नगरपालिकाका प्रमुखहरु मध्ये पाँच विकास क्षेत्रबाट एक एकजना गरी नेपाल सरकारबाट मनोनीत पाँचजना प्रमुखहरु - सदस्य
- (ठ) नेपाल <sup>6</sup>.....को हिमाल, पहाड र तराई क्षेत्रको प्रतिनिधित्व हुने गरी नेपाल सरकारबाट मनोनीत गाउँ विकास समितिका तीन जना अध्यक्षहरु - सदस्य
- (ड) कार्यकारी निर्देशक, प्रतिष्ठान - सदस्य सचिव

(२) नेपाल सरकारले आवश्यक देखेमा नेपाल राजपत्रमा सूचना प्रकाशन गरी परिषद्का सदस्यहरुमा आवश्यक थपघट वा हेरफेर गर्न सक्नेछ ।

(३) उपदफा (१) को खण्ड (ग), (ज), (ट) र (ठ) बमोजिमका सदस्यहरुको पदावधि दुई वर्षको हुनेछ ।

(४) परिषद्ले आवश्यक देखेमा स्वदेशी तथा विदेशी विशेषज्ञहरुलाई परिषद्को बैठकमा पर्यवेक्षकको रूपमा भाग लिन आमन्त्रण गर्न सक्नेछ ।

८. **परिषद्को बैठक र निर्णय:** (१) परिषद्को बैठक परिषद्को अध्यक्षले तोकेको मिति समय र स्थानमा बस्नेछ ।

(२) परिषद्को बैठक साधारणतया वर्षको दुई पटक बस्नेछ ।

(३) परिषद्को बैठकले अध्यक्षता परिषद्को अध्यक्षले गर्नेछ र निजको अनुपस्थितिमा उपाध्यक्षले गर्नेछ । अध्यक्ष तथा उपाध्यक्ष दुबैको अनुपस्थितिमा बैठकमा उपस्थित सदस्यहरुले आफूमध्येबाट छानेको सदस्यले बैठकको अध्यक्षता गर्नेछ ।

(४) परिषद्को कूल सदस्य सङ्ख्याको पचास प्रतिशत सदस्यहरु उपस्थित भएमा बैठकको लागि गणपूरक सङ्ख्या पुगको मानिनेछ ।

(५) बहुमतको निर्णय बैठकको निर्णय हुनेछ । बैठकमा बहुमत कायम हुन नसकेमा अध्यक्षले निर्णयात्मक मत दिन सक्नेछ ।

(६) बैठकको निर्णय परिषद्को सदस्य-सचिवबाट प्रमाणित गरिनेछ ।

<sup>6</sup> गणतन्त्र सङ्घीकरण तथा केही नेपाल कानून संशोधन गर्ने ऐन, २०६६ द्वारा भिकिएको ।

(७) परिषद्को बैठक सम्बन्धी अन्य कार्यविधि परिषद् आफैले निर्धारण गरे बमोजिम हुनेछ ।

९. परिषद्को काम, कर्तव्य र अधिकार: यस ऐनमा अन्यत्र लेखिएदेखि बाहेक परिषद्को अन्य काम, कर्तव्य र अधिकार देहाय बमोजिम हुनेछ -

- (क) प्रशिक्षण केन्द्रद्वारा सञ्चालन गरिने प्रशिक्षण तथा अनुसन्धान कार्यक्रम सम्बन्धी नीति निर्धारण गर्ने,
- (ख) प्रतिष्ठानको नियम बनाउने,
- (ग) प्रतिष्ठानको योजना तथा कार्यक्रमहरु स्वीकृत गर्ने,
- (घ) प्रतिष्ठानको वार्षिक कार्यक्रमको प्रगति सम्बन्धी समीक्षा एवं मूल्याङ्कन गर्ने र वार्षिक बजेट स्वीकृत गर्ने,
- (ङ) कार्यकारी निर्देशक र समितिलाई आवश्यक निर्देशन दिने,
- (च) प्रतिष्ठानको लागि आवश्यक पर्ने कर्मचारीहरुको दरबन्दी सिर्जना गर्ने,
- (छ) प्रतिष्ठानको लागि आवश्यक पर्ने कर्मचारीहरु नियुक्त गर्ने,
- (ज) तोकिए बमोजिमका अन्य कामहरु गर्ने ।

१०. सञ्चालक समितिको गठन: (१) प्रतिष्ठानको उद्देश्य एवं नीति अनुरूप प्रशिक्षण सम्बन्धी कार्यक्रम सञ्चालन गर्नको लागि देहायका प्रशिक्षण केन्द्रहरुमा देहाय बमोजिमका सञ्चालक समितिहरु रहनेछन् -

(क) ग्रामीण विकास प्रशिक्षण केन्द्र सञ्चालक समिति :

- (१) नेपाल सरकारले तोकेको व्यक्ति - अध्यक्ष
- (२) ग्रामीण विकास प्रशिक्षण केन्द्र रहेको जिल्लाको जिल्ला विकास समितिको सभापति - सदस्य
- (३) ग्रामीण विकास प्रशिक्षण केन्द्र रहेको जिल्लाका क्याम्पस प्रमुखहरु वा उच्च माध्यमिक विद्यालयका प्रधानाध्यापकहरु

- मध्ये परिषद्बाट मनोनीत एक जना  
क्याम्पस प्रमुख वा प्रधानाध्यापक - सदस्य
- (४) प्रतिनिधि, स्थानीय विकास मन्त्रालय - सदस्य
- (५) प्रमुख, ग्रामीण विकास प्रशिक्षण केन्द्र - सदस्य सचिव

(ख) नगर विकास प्रशिक्षण केन्द्र सञ्चालक समिति :

- (१) नेपाल सरकारले तोकेको व्यक्ति - अध्यक्ष
- (२) नगर विकास प्रशिक्षण केन्द्र रहेको  
नगरपालिकाको प्रमुख - सदस्य
- (३) नगर विकास प्रशिक्षण केन्द्र रहेको  
नगरपालिकाका क्याम्पस प्रमुखहरुमध्ये  
परिषद्बाट मनोनीत एकजना क्याम्पस  
प्रमुख - सदस्य
- (४) प्रतिनिधि, स्थानीय विकास मन्त्रालय - सदस्य
- (५) प्रमुख, नगर विकास प्रशिक्षण केन्द्र - सदस्य-सचिव

(ग) महिला विकास प्रशिक्षण केन्द्र सञ्चालक समिति :

- (१) नेपाल सरकारले तोकेको व्यक्ति - अध्यक्ष
- (२) प्रतिनिधि, स्थानीय विकास मन्त्रालय - सदस्य
- (३) महिला विकास प्रशिक्षण केन्द्र रहेको  
जिल्लाका महिला शिक्षकहरुमध्ये  
परिषद्बाट मनोनीत एकजना शिक्षक - सदस्य
- (४) महिला विकास कार्यसँग सम्बन्धित  
महिलाहरुमध्ये परिषद्बाट मनोनीत  
एकजना महिला - सदस्य
- (५) प्रमुख, महिला विकास प्रशिक्षण केन्द्र -सदस्य-सचिव

(२) नेपाल सरकारले आवश्यक देखेमा नेपाल राजपत्रमा सूचना प्रकाशन गरी समितिका सदस्यहरुमा आवश्यक थपघट वा हेरफेर गर्न सक्नेछ ।

(३) समितिले आवश्यक देखेमा कुनै विशेषज्ञलाई समितिको बैठकमा पर्यवेक्षकको रूपमा भाग लिनको लागि आमन्त्रण गर्न सक्नेछ ।

(४) परिषदबाट मनोनीत समितिका सदस्यहरुको पदावधि दुई वर्षको हुनेछ, र निजहरु पुनः मनोनीत हुन सक्नेछन् ।

(५) समितिको बैठक आवश्यकताअनुसार बस्नेछ ।

(६) समितिको बैठकको निमित्त आवश्यक पर्ने गणपूरक सङ्ख्या तथा अन्य कार्यविधि समिति आफैले निर्धारण गरे बमोजिम हुनेछ ।

११. समितिको काम, कर्तव्य र अधिकार: (१) समितिको काम, कर्तव्य र अधिकार देहाय बमोजिम हुनेछ -

- (क) स्थानीय विकास कार्यसँग सम्बन्धित व्यक्तिहरुको लागि उपयुक्त प्रशिक्षण कार्यक्रमहरु सञ्चालन गर्ने,
- (ख) अनुसन्धान, परामर्श सेवा तथा सूचना सेवा सम्बन्धी कार्यक्रमहरु सञ्चालन गर्ने,
- (ग) प्रशिक्षण केन्द्रको लागि आवश्यक कर्मचारीहरुको दरबन्दी सिर्जना गर्न परिषदमा सिफारिश गर्ने,
- (घ) प्रतिष्ठानको प्रशिक्षण तथा अनुसन्धान कार्यक्रम सम्बन्धी नीति तर्जुमा गर्ने काममा परिषदलाई सहयोग गर्ने,
- (ङ) प्रशिक्षण केन्द्रको योजना, वार्षिक कार्यक्रम र बजेट तयार गरी परिषदको स्वीकृतिको लागि प्रतिष्ठानमा पठाउने,
- (च) प्रशिक्षणलाई कार्यक्रममूलक तथा व्यवहारिक बनाउन विभिन्न क्षेत्रका अनुभवी व्यक्तिहरुको सेवा आवधिकरूपमा आदान प्रदान गर्ने व्यवस्था मिलाउने,
- (छ) प्रशिक्षण कार्यक्रमहरुको मूल्याङ्कन गर्ने,
- (ज) यो ऐन र यस ऐन अन्तरगत बनेको नियमको अधीनमा रही प्रशिक्षण सम्बन्धी अन्य आवश्यक कार्यहरु गर्ने, गराउने ।

(२) समितिको अन्य काम, कर्तव्य र अधिकार तोकिए बमोजिम हुनेछ ।

१२. प्रतिष्ठानका कर्मचारीहरु सम्बन्धी व्यवस्था: (१) प्रतिष्ठानमा निम्न किसिमका कर्मचारीहरु रहनेछन् -

(क) प्रशासकीय,

(ख) प्राध्यापन तथा अनुसन्धान ।

(२) प्रतिष्ठानको प्रमुखको रूपमा एकजना कार्यकारी निर्देशक रहनेछ । नेपाल सरकारले प्रशिक्षण सम्बन्धी काममा विशेष अनुभव प्राप्त व्यक्तिलाई कार्यकारी निर्देशकको पदमा नियुक्त गर्न वा तोक्न सक्नेछ । निजको कार्यावधि पाँच वर्षको हुनेछ र नेपाल सरकारले चाहेमा निजको कार्यावधि पुनः बढीमा दुई वर्षका लागि थप गर्न सक्नेछ ।

(३) प्रतिष्ठानमा आवश्यकतानुसार अन्य कर्मचारीहरु रहनेछन् ।

(४) कार्यकारी निर्देशक र प्रतिष्ठानका अन्य कर्मचारीहरुको पारिश्रमिक, सेवाको शर्त एवं सुविधा सम्बन्धी व्यवस्था तोकिए बमोजिम हुनेछ ।

१३. कार्यकारी निर्देशकको काम, कर्तव्य र अधिकार: (१) कार्यकारी निर्देशकको काम, कर्तव्य र अधिकार देहाय बमोजिम हुनेछ ।-

(क) परिषद्को निर्णय एवं निर्देशनहरु कार्यान्वयन गर्ने, गराउने,

(ख) प्रतिष्ठानको दीर्घकालिन योजना, वार्षिक कार्यक्रम तथा बजेट स्वीकृतिको लागि परिषद्मा पेश गर्ने,

(ग) परिषद्बाट स्वीकृत योजना तथा वार्षिक कार्यक्रमहरु कार्यान्वयन गराउने,

(घ) प्रशिक्षण केन्द्रको लागि स्वीकृत बजेट रकम निकासा दिने ।

(२) कार्यकारी निर्देशकको अन्य काम, कर्तव्य र अधिकार तोकिए बमोजिम हुनेछ ।

१४. प्रतिष्ठानको कोष: (१) प्रतिष्ठानको एउटा छुट्टै कोष हुनेछ ।

(२) उपदफा (१) बमोजिमको कोषमा देहायका रकमहरु रहने छन् -

(क) नेपाल सरकारबाट प्राप्त अनुदान रकम,



- (ख) कुनै विदेशी सरकार, अन्तर्राष्ट्रिय संघ, संस्था वा विदेशी संस्थाबाट प्राप्त अनुदान रकम,
- (ग) कुनै व्यक्ति, संस्था वा सरकारबाट प्राप्त ऋण, चन्दा, सहायता, अनुदान वा दान दातव्यको रकम ।
- (घ) जिल्ला विकास समिति र नगरपालिकाबाट प्राप्त अनुदान रकम,
- (ङ) अन्य कुनै स्रोतबाट प्राप्त रकम ।

(३) प्रतिष्ठानले कुनै विदेशी सरकार, अन्तर्राष्ट्रिय संघ संस्था वा विदेशी संस्थाबाट अनुदान रकम प्राप्त गर्नु अघि नेपाल सरकारको पूर्व स्वीकृति लिनु पर्नेछ ।

(४) प्रतिष्ठानलाई जुन कार्यक्रम वा कामको लागि रकम प्राप्त भएको छ सो रकम सोही कार्यक्रम वा काममा खर्च गर्नु पर्नेछ ।

(५) प्रतिष्ठानले गर्नु पर्ने सबै खर्चहरू उपदफा (२) बमोजिमको कोषबाट व्यहोरिनेछ ।

(६) सम्बन्धित प्रशिक्षण केन्द्रले आर्जन गरेको रकम तोकिए बमोजिम सोही प्रशिक्षण केन्द्रले पाउने गरी निकास दिइनेछ ।

(७) प्रतिष्ठानलाई प्राप्त हुने सबै रकम प्रतिष्ठानको नाममा नेपाल <sup>7</sup>..... भित्रको कुनै बैंकमा खाता खोली जम्मा गरिनेछ ।

(८) प्रतिष्ठानको कोष र खाताको सञ्चालन कार्यकारी निर्देशक र लेखा प्रमुखको संयुक्त दस्तखतबाट हुनेछ ।

**१५. लेखा र लेखापरीक्षण:** (१) प्रतिष्ठानको आय व्ययको लेखा नेपाल सरकारले अपनाएको तरिका बमोजिम राखिनेछ ।

(२) प्रतिष्ठानको लेखापरीक्षण महालेखा परीक्षक वा निजले तोकेको कुनै दर्तावाला लेखापरीक्षणद्वारा हुनेछ ।

(३) नेपाल सरकारले चाहेमा प्रतिष्ठानको हिसाब किताब सम्बन्धी कागजात र नगदी जिन्सी समेत जुनसुकै बखत जाँच वा जाँचाउन सक्नेछ ।

<sup>7</sup> गणतन्त्र सदृढिकरण तथा केही नेपाल कानून संशोधन गर्ने ऐन, २०६६ द्वारा भिकिएको ।

१६. **वार्षिक प्रतिवेदन:** कार्यकारी निर्देशकले प्रतिष्ठानको वार्षिक प्रतिवेदन प्रत्येक आर्थिक वर्ष समाप्त भएको मितिले तीन महिनाभित्र परिषद् समक्ष पेश गर्नुपर्नेछ ।
१७. **अधिकार प्रत्यायोजन:** (१) परिषद्ले यो ऐन वा यस ऐन अन्तर्गत बनेको नियम बमोजिम आफूलाई प्राप्त अधिकारमध्ये सबै वा केही अधिकार आवश्यकतानुसार परिषद्को कुनै सदस्य, समिति, कार्यकारी निर्देशक वा कुनै अधिकृत कर्मचारीलाई प्रत्यायोजन गर्न सक्नेछ ।
- (२) कार्यकारी निर्देशकले यो ऐन वा यस ऐन अन्तर्गत बनेको नियम बमोजिम आफूलाई प्राप्त अधिकारहरूमध्ये सबै वा केही अधिकार प्रतिष्ठानको कुनै कर्मचारीलाई प्रत्यायोजन गर्न सक्नेछ ।
१८. **प्रतिवेदन प्रकाशित गरिने:** प्रत्येक वर्ष प्रतिष्ठानको क्रियाकलाप सम्बन्धी प्रतिवेदन सार्वजनिक रूपमा प्रकाशित गरिनेछ ।
१९. **नेपाल सरकारसँग सम्पर्क:** प्रतिष्ठानले नेपाल सरकारसँग सम्पर्क राख्दा नेपाल सरकार, स्थानीय विकास मन्त्रालय मार्फत राख्नु पर्नेछ ।
२०. **नियम बनाउने अधिकार:** यस ऐनको उद्देश्य पूर्तिको लागि परिषद्ले आवश्यक नियमहरू बनाउन सक्नेछ । यसरी बनाएको नियम नेपाल सरकारबाट स्वीकृत हुनु पर्नेछ ।
२१. **बचाउ:** (१) नेपाल सरकार, स्थानीय विकास मन्त्रालय अन्तर्गतका स्थानीय विकास प्रशिक्षण केन्द्र, स्थानीय तथा नगर विकास प्रशिक्षण केन्द्र, महिला विकास प्रशिक्षण केन्द्र र तालिम सामग्री उत्पादन केन्द्रले गरी आएको काम कारवाही यसै ऐन बमोजिम भए गरेको मानिनेछ ।
- (२) उपदफा (१) बमोजिम केन्द्रहरूको सबै हक र दायित्व प्रतिष्ठानमा सार्नेछ ।
- (३) उपदफा (१) बमोजिमका केन्द्रहरूमा कार्यरत कर्मचारीहरू प्रतिष्ठानमा सार्नेछन् ।

**द्रष्टव्य :** केही नेपाल ऐन संशोधन गर्ने ऐन, २०६३ द्वारा रुपान्तर गरिएका शब्दहरू :-

“श्री ५ को सरकार” को सट्टा “नेपाल सरकार”